



محدث فتویٰ
ISLAMIC RESEARCH COUNCIL

سوال

(449) نماز جنازہ کے بعد میت کے لیے دعا مانگنا

جواب

السلام علیکم ورحمۃ اللہ وبرکاتہ

نماز جنازہ سے فارغ ہو چکنے کے بعد میت کے لیے دعا مانگنا شرعاً کیسا ہے؟ کیا حدیث «اذا صلیتم علی المیت فاخلصوا له الدعاء» "جب تم میت کی جنازہ پڑھو تو اس کے لیے خصوصی طور پر دعائیں کرو۔ اور ابن شیبہ کی حضرت علی رضی اللہ تعالیٰ عنہ سے روایت کہ "انھوں نے نماز جنازہ پڑھی پھر میت کے لیے دعا کی سے اس کا جواز نکلتا ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بحث طلب مسئلہ یہ ہے کہ آیا نماز جنازہ سے فارغ ہو چکنے کے فوراً بعد میت کے لیے دعا کا جواز ہے یا نہیں؟۔۔۔ نماز جنازہ کے بعد دعا مانگنے کی دلیل کے طور پر سوال میں مذکور دو روایات پیش کی گئی ہیں لیکن درست بات یہ ہے کہ میت کے لیے دعا نماز جنازہ کے دوران دعا مانگی جائے۔ پہلی حدیث کی تشریح بقول علامہ مناوی رحمۃ اللہ علیہ یوں ہے۔

"میت کے لیے اخلاص کے ساتھ دعا کرو کیونکہ اس نماز سے مقصود صرف میت کے لیے سفارش کرنا ہے جب دعا میں اخلاص اور عاجزی ہوگی تو اسے قبول ہونے کی امید ہے۔"

(عون المعبود 3/188)

اور مستدرک حاکم میں حضرت ابوامامہ رضی اللہ تعالیٰ عنہ کی روایت میں ہے :

«وتخلص الصلاة في التكبيرات الثلاث»

یعنی "جنازہ کی تین تکبیروں کے دوران اخلاص دعا کرے۔"

مستدرک حاکم کی اس حدیث سے اس امر کی وضاحت ہو گئی کہ دعا کا تعلق خالصتاً حالت نماز کے ساتھ ہے نہ کہ بعد از نماز سے اصول فقہ کا معروف قاعدہ ہے کہ : "الاحادیث یفسر بعضها بعضاً" "احادیث ایک دوسری کی تفسیر کرتی ہیں۔" اس بناء پر اس حدیث کا مفہوم یہ ہے کہ جب تم نماز جنازہ پڑھنا چاہو تو میت کے لیے خلوص کے ساتھ دعا کرو۔ یہ «اقامة السبب مقام السبب» (سبب بول کر سبب مراد لینا) کی قبیل سے ہے ارادہ سبب اور نماز مسبب ہے حدیث کے الفاظ «فاخلصوا» میں فاء کے ترتیب و تعقیب بلا مہلت ہونے کا یہی مطلب ہے۔ اگر مقصود یہاں نماز جنازہ سے فراغت کے بعد دعا ہوتی تو پھر فاء کی بجائے لفظ "ثم" ہونا چاہیے تھا جو عام حالات میں ترتیب اور تراخی کا فائدہ دیتا ہے احناف کی یہ توجیہ غلط ہے فاء "تعقیب" کا یہ مطلب ہے کہ نماز کے بعد دعا کی جائے۔ علاوہ ازیں یہ حدیث سنن ابوداؤد اور سنن ابن ماجہ وغیرہ میں ہے اور امام ابوداؤد رحمۃ اللہ علیہ



نے اس حدیث کو جنازہ کے دوران دعا پڑھنے کے ضمن میں ذکر کیا ہے انہوں نے اس پر عنوان یوں قائم کیا ہے۔

(باب الدعاء للمیت) اور اس حدیث پر امام ابن ماجہ رحمۃ اللہ علیہ کی تبویب بھی ملاحظہ فرمائیں اور بار بار غور سے پڑھیں :

«باب ماجاء فی الدعاء فی الصلاة علی الجنائز»

یعنی "نماز جنازہ میں دعا کے بارے میں جو کچھ آیا ہے۔ اس کا بیان۔۔۔"

اس سے معلوم ہوا کہ محدثین اور احناف کے فہم میں زمین و آسمان کا فرق ہے لہذا اس تحریر پر انہیں ندامت کا اظہار کر کے حق کی طرف رجوع کی فکر کرنی چاہیے۔ حضرت عمر رضی اللہ تعالیٰ عنہ کا قول ہے۔

«مراجعة الحق خیر من التادی فی الباطل»

"باطل پر اصرار سے بہتر ہے کہ آدمی حق کی طرف رجوع کر لے۔ (اعلام الموقعین)

اس کی مثال یوں سمجھیں جیسے قرآن مجید میں ہے :

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ ۝ ۹۸ ... سورة النحل

"جب تم قرآن پڑھو تو شیطان مردود سے اللہ کی پناہ مانگ لیا کرو۔"

ائمہ لغت "زجاج" وغیرہ نے اس کا معنی یوں بیان کیا ہے۔

«اذا اردت ان تقرأ القرآن فاستعذ بالله وليس معناه استعاذ بعد ان تقرأ القرآن»

"جب آپ قرآن کی تلاوت کا ارادہ کریں تو اللہ سے پناہ مانگ لیا کریں اس کا یہ معنی نہیں کہ تلاوت قرآن کے بعد "اعوذ باللہ" پڑھا کرو۔"

اسی کی مثل قائل کا قول ہے :

«اذا املت فقل : بسم الله»

یعنی "جب تو کھانے کا ارادہ کرے تو بسم اللہ پڑھنی چاہیے"۔۔۔ امام واحدی رحمۃ اللہ علیہ فرماتے ہیں۔ "فقہاء کرام کا اس بات پر اجماع ہے کہ "استعاذہ" قراءت سے پہلے ہے۔" (تفسیر فتح القدیر: 3/193)

بلاشبہ شرح میں دعا کی بالعموم تاکید ہے غالباً اس بناء پر فقہاء حنفیہ نے جنازہ میں قراءت سے استغنائی پہلو اختیار کر کے اس کا نام دعاء و ثناء وغیرہ رکھا ہے موطا امام محمد رحمۃ اللہ علیہ میں ہے «لا قراءة علی الجنائز وهو قول ابی حنیفہ» اور یہ قول "المبسوط" للسرخسی رحمۃ اللہ علیہ میں بھی ہے (2/64)۔۔۔ البتہ محقق ابن الہمام فتح القدیر (1/489)

"فاتحہ نہ پڑھے تاہم بہ نیت ثنا پڑھی جاسکتی ہے کیونکہ قراءت رسول اللہ صلی اللہ علیہ وسلم سے ثابت نہیں۔" علامہ ابن الہمام جیسے محقق کی یہ بات انتہائی ناقابل فہم ہے اس لیے کہ فاتحہ کی قراءت کا اثبات تو صحیح بخاری میں موجود ہے۔ «باب قراءة فاتحة الكتاب علی الجنائز»



تو پھر کیا یہ بات معقول ہے کہ اثناء جنازہ میں اخلاص دعا کی تاکید تو نہ ہو لیکن سلام پھیرنے کے بعد کہا جائے کہ اب اخلاص سے دعا کرو غالباً اس دھوکہ کے پیش نظر حنفی بھائی نماز جنازہ کا توجھٹکا کرتے ہیں بعد میں لمبی دعائیں کی جاتی ہیں جس کی شریعت میں کوئی اصل نہیں۔

اصول فقہ کا قاعدہ معروف ہے کہ "عبادات میں اصل "حظر" (مانعت) ہے جواز کے لیے دلیل کی ضرورت ہوتی ہے۔" عہد نبوت میں کتنے جنازے پڑھے گئے کسی ایک موقع پر بھی ثابت نہیں ہے کہ نبی صلی اللہ علیہ وسلم نے جنازہ کے بعد دعا کی ہو صحیح بخاری میں حدیث ہے۔

«من أحدث في أمرنا هذا ما ليس منه فهو رد» صحیح البخاری کتاب الصلح باب اذا صلحوا علی صلح جورفا لصلح مردود (۲۶۹۷) (بخاری و مسلم)

یعنی "جو کوئی دین میں اضافہ کرتا ہے وہ مردود ہے۔"

امام ابو حنیفہ رحمۃ اللہ علیہ فرماتے ہیں :

«علیک بالاثرو طریقۃ السلف وایک وکل محدث فانا بدعة»

"آثار اور طریقہ سلف کو لازم پکڑ لو اپنے آپ کو دین میں کسی بیشی سے بچاؤ وہ بدعت ہے۔" (ذم التاویل از ابن قدامہ)

ابن الماجنوں نے کہا کہ میں نے امام مالک رحمۃ اللہ علیہ سے سنا وہ فرماتے تھے۔

"جو دین میں بدعت ایجاد کر کے اسے لچھا سمجھے تو گویا وہ یہ باور کرتا ہے کہ محمد صلی اللہ علیہ وسلم نے رسالت میں خیانت کی ہے اس لیے کہ اللہ کا فرمان ہے

الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا فَمَنِ اضْطُرَّ فِي مَخْتَصِرٍ غَيْرِ مُتَجَانِفٍ لِإِثْمِهِ فَإِنَّ اللَّهَ غَفُورٌ رَحِيمٌ ۝ ۳ ... سورة المائدة

جو شے اس وقت دین نہیں تھی وہ آج بھی دین نہیں بن سکتی۔ (الاعتصام فی زم البدع (۱/۳۳) (لشاطبی)

امام شافعی رحمۃ اللہ علیہ فرماتے ہیں : "جس نے بدعت کو لچھا سمجھا اس نے نئی شریعت بنالی۔ (السنن والبتدعات)

رہا حضرت علی رضی اللہ تعالیٰ عنہ کا اثر (فعل صحابی) تو اس کا تعلق نماز جنازہ کے متصل بعد سے نہیں بلکہ اس کا تعلق دفن میت کے بعد سے ہے کیونکہ مصنف نے اس اثر پر عنوان قائم کیا ہے اور اس کے تحت مذکورہ جملہ آثار اسی بات پر دلالت کرتے ہیں کہ اس دعا کا تعلق تدفین میت کے بعد سے ہے عنوان کے الفاظ ملاحظہ فرمائیے

«باب فی الدعاء للمیت بعد ما یدفن ویسوی علیہ»

"قبر پر مٹی برابر کر کے میت کے لیے دعا کرنے کا بیان۔"

اور تدفین کے بعد میت کے لیے دعا کرنا ثابت شدہ امر ہے جس میں کسی کا کوئی اختلاف نہیں جیسا کہ حضرت عبداللہ بن مسعود رضی اللہ تعالیٰ عنہ کی روایت میں ہے : "میں نے رسول اللہ صلی اللہ علیہ وسلم کو عبداللہ ذی النجادین کی قبر پر دیکھا جب دفن سے فارغ ہوئے تو قبلہ رخ ہاتھ اٹھا کر دعا کی۔ (اخرجه ابو عوانہ فی صحیح فتح الباری 11/144)

تمام بطلانی سنت نبوی کی پیروی میں ہے اور بدعت میں شر ہی شر ہے اللہ رب العزت جملہ مسلمانوں کو "صراط مستقیم" پر چلنے کی توفیق بخشے۔ آمین!

هذا ما عندي والله اعلم بالصواب



فتاویٰ ثنائیہ مدنیہ

ج 1 ص 741

محدث فتویٰ